

मुख्य समाचार,---

- प्रधानमंत्री नरेंद्र मोदी के 12 साल पूरे, 26 मई 2014 को 15वें प्रधानमंत्री के रूप में ली थी शपथ ।
- मुख्यमंत्री डॉ. मोहन यादव ने उज्जैन में मां क्षिप्रा को अर्पित की 351 फीट लंबी चुनरी ।
- ट्विशा शर्मा मौत मामले में सीबीआई का एक्शन, प्रति समर्थ सिंह और सास के खिलाफ दहेज मृत्यु की धाराओं में एफआईआर दर्ज ।
- पन्ना में निर्माणाधीन कुएं की मिट्टी धसकने से पांच मजदूरों की मौत ।

पीएम मोदी- 12 साल

प्रधानमंत्री नरेंद्र मोदी के कार्यकाल को आज 12 साल पूरे हो गए। 26 मई 2014 को उन्होंने देश के 15वें प्रधानमंत्री के रूप में शपथ ली थी। इस मौके पर प्रदेश के मुख्यमंत्री डॉ. मोहन यादव ने प्रधानमंत्री को बधाई देते हुए कहा कि बीते 12 वर्षों में भारत ने आत्मनिर्भरता, डिजिटल क्रांति, सांस्कृतिक गौरव और वैश्विक नेतृत्व के नए आयाम स्थापित किए हैं।

पीएम मोदी लेख

प्रधानमंत्री नरेंद्र मोदी ने उषा राष्ट्रपति सी.पी. राधाकृष्णन का एक लेख सोशल मीडिया पर शेयर किया है। इस लेख में उषा राष्ट्रपति ने सरकार की उन योजनाओं का जिक्र किया है जिनसे महिलाओं, युवाओं और किसानों को सीधा फायदा मिला है। श्री मोदी ने कहा कि देश अभी अमृत काल में आगे बढ़ रहा है और यह लेख इसी सफर को दर्शाता है। उषा राष्ट्रपति ने स्वामी विवेकानंद, तिरुवल्लुवर और सुब्रमण्यम भारती से प्रेरणा लेने की बात कही है।

राष्ट्रपति- सिक्किम दौरा

राष्ट्रपति द्रौपदी मुर्मु आज तीन दिवसीय दौरे पर सिक्किम पहुंचीं, जहां राज्यपाल ओम प्रकाश माथुर और मुख्यमंत्री प्रेम सिंह तमांग ने उनका स्वागत किया। पहले दिन उन्होंने महिलाओं के लिए खास गुलाबी बसों का उद्घाटन किया। कल वे नाथुला दर्रे की यात्रा करेंगी और सिक्किम विश्वविद्यालय के दीक्षांत समारोह में शामिल होंगी। दौरे के आखिरी दिन राष्ट्रपति सिक्किम पुलिस को 'राष्ट्रपति पुलिस ध्वज' से सम्मानित करेंगी। इसके साथ ही सिक्किम यह प्रतिष्ठित सम्मान पाने वाला देश का 15वां राज्य बन जाएगा।

सीएम- शिप्रा तीर्थ परिक्रमा

मुख्यमंत्री डॉ. मोहन यादव ने आज शाम उज्जैन में दो दिवसीय शिप्रा तीर्थ परिक्रमा का समापन किया। उन्होंने राम घाट पर मां क्षिप्रा को 351 फीट लंबी चुनरी अर्पित कर परिक्रमा का विधिवत समापन किया।

यह परिक्रमा कल गंगा दशहरा के अवसर पर मुख्यमंत्री के पुत्र वैभव यादव द्वारा पूजन के साथ शुरू हुई थी। यह परिक्रमा मुख्यमंत्री डॉ. यादव ने 23 साल पहले मां शिप्रा के संरक्षण के उद्देश्य से शुरू की थी।

पन्ना- मजदूरों मौत

पन्ना जिले के अजयगढ़ ब्लॉक के बीहरपुरवा गांव में मनरेगा के तहत बन रहे सिंचाई कुएं की मिट्टी धसक गई। इसमें दबने से 5 मजदूरों की मौत हो गई। कलेक्टर ऊषा परमार और एसपी निवेदिता नायडू ने मौके पर पहुंचकर रेस्क्यू ऑपरेशन का जायजा लिया। मृतकों के परिजनों को मुख्यमंत्री सहायता कोष से 4-4 लाख रुपए दिए जाएंगे। सांसद वी.डी. शर्मा और विधायक बृजेंद्र प्रताप सिंह ने पीड़ित परिवारों को हर संभव मदद का भरोसा दिलाया है।

अमित शाह- दौरा

गृह मंत्री अमित शाह ने आज राजस्थान के बीकानेर के पास सांचू चौकी पर 'प्रहरी सम्मेलन' को संबोधित किया। उन्होंने ऑपरेशन सिंदूर में बीएसएफ की भूमिका की तारीफ करते हुए कहा कि बल ने सीमा की रक्षा के साथ-साथ सीमावर्ती लोगों का हौसला भी बुलंद रखा। श्री शाह ने बीएसएफ, सेना, प्रशासन और नागरिकों को मिलाकर चार-स्तरीय ग्रिड बनाने पर जोर दिया ताकि सीमा को पूरी तरह अभेद्य बनाया जा सके।

डिप्टी सीएम- आबकारी नियम

प्रदेश के उपा मुख्यमंत्री जगदीश देवड़ा ने शराब दुकानों पर सख्ती के आदेश दिए हैं। उन्होंने सभी जिलों के कलेक्टरों को आबकारी नियमों का पालन कड़ाई से कराने के निर्देश दिए हैं। अब प्रदेश भर में अवैध अहाते, देर रात तक शराब बिक्री और ओवर रेटिंग जैसी शिकायतों पर विशेष अभियान चलेगा। पुलिस और आबकारी विभाग की संयुक्त टीमों रात को गश्त करेंगी और नियम तोड़ने वाले ठेकेदारों का लाइसेंस तक रद्द हो सकता है। साथ ही हर दुकान पर शराब के दाम दिखाना और QR कोड लगाना भी अब जरूरी कर दिया गया है।

शिवराज ने लिखी मोदी पर किताब

केंद्रीय कृषि मंत्री शिवराज सिंह चौहान की लिखी किताब 'अना- नरेंद्र मोदी संग मेरे अनुभव' का आज नई दिल्ली में विमोचन हुआ। पूर्व उपाष्टति एम. वेंकैया नायडू और पूर्व प्रधानमंत्री एच.डी. देवेगौड़ा ने इस किताब को लोकार्पित किया। इस मौके पर प्रदेश के मुख्यमंत्री डॉ. मोहन यादव समेत कई केंद्रीय मंत्री मौजूद रहे।

ट्विशा शर्मा- सीबीआई जांच

अभिनेत्री ट्विशा शर्मा की संदिग्ध मौत के मामले में सीबीआई ने भोपाल पहुंचते ही कार्रवाई शुरू कर दी। एजेंसी ने मृतका के पति समर्थ सिंह और सास रिटायर्ड जज गिरिबाला सिंह के खिलाफ दहेज मृत्यु की धाराओं में एफआईआर दर्ज की है। कल रात टीम ने दोनों आरोपियों से ढाई घंटे तक पूछताछ की और घटनास्थल का मुआयना भी किया।

जबलपुर बरगी डैम हादसा- न्यायिक जांच

जबलपुर के बरगी डैम में 30 अप्रैल को हुए क्रूज हादसे की न्यायिक जांच आज से शुरू हो गई है। इस हादसे में 13 पर्यटकों की जान गई थी और 28 लोगों को बचाया गया था। रिटायर्ड जज जस्टिस संजय द्विवेदी की अध्यक्षता में हुई सुनवाई में सबसे बड़ा सवाल यह उठा कि जब क्रूज को पहले ही नष्ट कर दिया गया है, तो उसकी तकनीकी जांच अब कैसे होगी। यह भी सामने आया कि क्रूज में एनजीटी के नियमों के खिलाफ कमजोर इंजन लगा था और संचालकों के पास पर्यावरणीय अनुमति भी नहीं थी। आयोग ने सभी जरूरी दस्तावेज पेश करने के निर्देश दिए हैं।

देवास हादसा

देवास जिले के टोंकखुर्द में 14 मई को टाखा फैक्ट्री में भीषण विस्फोट हुआ था। इस हादसे की न्यायिक जांच के लिए सरकार ने हाईकोर्ट के रिटायर्ड जज जस्टिस सुभाष काकड़े की अध्यक्षता में जांच आयोग बनाया है। आयोग विस्फोट के कारण, लापरवाही और जिम्मेदारी तय करेगा। सुरक्षा नियमों के उल्लंघन और राहत-बचाव की प्रभावशीलता की भी जांच होगी। एक महीने के भीतर रिपोर्ट सरकार को सौंपनी होगी।

एमपी लॉकर ऐप लॉन्च

प्रदेश सरकार ने नागरिकों के लिए एमपी लॉकर ऐप लॉन्च की है। यह ऐप सभी जरूरी सरकारी दस्तावेज एक जगह डिजिटल रूप में सुरक्षित रखने की सुविधा देती है। इस ऐप पर विवाह प्रमाण-पत्र, ट्रेड लाइसेंस, संपत्ति कर रसीद समेत 22 से ज्यादा सेवाएं उपलब्ध हैं। खास बात यह है कि एआई की मदद से ऐप खुद-ब-खुद दस्तावेज पहचान लेती है और किसी भी लाइसेंस की मियाद खत्म होने से पहले अलर्ट भी भेजती है।

भोपाल- बोहरा समाज बकरीद

भोपाल में दाऊदी बोहरा समाज ने आज बकरीद का त्योहार पूरे जोश और अकीदत के साथ मनाया। सुबह से ही अलीगंज हैदरी मस्जिद समेत शहर की तमाम बोहरा मस्जिदों में नमाजियों की भीड़ उमड़ पड़ी। सफेद पारंपरिक लिबास में सजे समाज के लोगों ने विशेष नमाज अदा कर देश में अमन और भाईचारे की दुआ मांगी।

मौसम का हाल

अब बात मौसम की। नौतपा के दूसरे दिन प्रदेश में गर्मी का कहर जारी रहा। मौसम विभाग ने निवाड़ी, टीकमगढ़, छतरपुर, पन्ना और सतना में तीव्र लू का रेड अलर्ट जारी किया। खजुराहो और नौगांव में पारा लगातार 45 डिग्री के पार बना हुआ है। भोपाल-ग्वालियर समेत 45 जिले हीटवेव की चोट में हैं। अच्छी खबर यह है कि 28 मई को प्री-मानसून की दस्तक के संकेत हैं और 14 जिलों में बारिश का अलर्ट है।

विशेष सूचना

आज 26 मई को प्रधानमंत्री नरेंद्र मोदी के कार्यकाल के 12 साल पूरे हो गए हैं। इन 12 सालों का लेखा-जोखा और देश की बदलती तस्वीर पर वरिष्ठ पत्रकार मृगेंद्र सिंह और सुरेश शर्मा से खास बातचीत सुनिए आज रात 10 बजे, सिर्फ आकाशवाणी भोपाल पर।

डेस्क/पूजापीवर्धन/अभिनव/अभिषेक/परिहार/46/04

संक्षिप्त समाचार

- गंगा दशहरा के अवसर पर नर्मदापुरम जिले के विवेकानंद घाट पर परिवहन और स्कूल शिक्षा मंत्री राव उदय प्रताप सिंह ने श्रमदान किया और पर्यावरण संरक्षण का संदेश दिया।
- मंडला में आज पुलिस महानिरीक्षक की अध्यक्षता में अपराध समीक्षा बैठक आयोजित की गई।
- अशोकनगर शहरी परियोजना के सेक्टर-03 स्थित आंगनवाड़ी केंद्र पर ईसीसीई दिवस का सफल आयोजन किया गया।
- खंडवा जिले में यातायात पुलिस द्वारा परिवहन बसों की विशेष चेकिंग अभियान के दौरान 138 वाहनों की जांच की गई।
- धार में एक जून को रोजगार, स्वरोजगार एवं अप्रेंटिस मेला का आयोजन किया जा रहा है।